

کرسی پر نماز پڑھنے والا صف میں کرسی کس مقام پر رکھے گا؟

مجیب: عبدالمذنب محمد نوید چشتی عفی عنہ

فتویٰ نمبر: WAT-1098

تاریخ اجراء: 24 صفر المظفر 1444ھ / 21 ستمبر 2022ء

دارالافتاء اہلسنت

(دعوت اسلامی)

سوال

جو حضرات کرسی پر نماز پڑھتے ہیں، صف میں وہ اپنی کرسی کہاں رکھیں گے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

جس مسجد میں تکبیر تحریمہ کے وقت ہی نمازیوں کی تعداد زیادہ ہوتی ہے اور نماز کی ابتداء میں ہی مسجد کی ایک، دو تین یا اس سے زیادہ صفیں مکمل ہو جاتی ہیں ایسی جگہ پر کرسیاں صف کے کناروں پر رکھی جائیں، کیونکہ صف کے درمیان رکھنے کی وجہ سے بلا وجہ نمازیوں کو وحشت ہوگی، مثلاً صف درست کرنے میں بعض اوقات درمیان میں رکھی ہوئی کرسی کی وجہ سے خلل آتا ہے، صف بناتے ہوئے کھڑے کھڑے سر کنا آسان ہوتا ہے مگر کرسی درمیان میں رکھی ہو، تو اسے سرکاتے ہوئے صف درست کرنا مشکل کام ہے اور ہمارے ہاں عام طور پر کرسیاں کنارے ہی پر رکھی جاتی ہیں اور ایسی مساجد میں مناسب بھی یہی ہے۔

اور اگر کسی مسجد میں تکبیر تحریمہ کے وقت نمازیوں کی تعداد اس قدر نہ ہو کہ ابتدا میں ہی صف مکمل ہو سکے، اگرچہ بعد میں آہستہ آہستہ لوگ شامل ہو جائیں گے، تو اس صورت میں جتنے نمازی کھڑے ہوں، ان کے ساتھ کرسی ملا کر نماز شروع کر دی جائے، ورنہ صف کے کنارے پر ہی رکھنے میں قطع صف کی صورت بن سکتی ہے، پھر اس صورت میں بعد میں آنے والا نمازی کرسی کے ساتھ کھڑا ہو کر صف بندی کر لے۔ نیز اس صورت میں صف کی تصحیح میں دقت بھی نہیں ہوگی، کیونکہ اب صف درست کر کے نماز شروع کی جا چکی ہوگی۔

چاہے صف کے درمیان میں کرسی ہو یا صف کے کنارے پر، دونوں صورتوں میں یہ ضروری ہے کہ کرسی صف کی سیدھ میں رکھی جائے، یعنی اس طرح کرسی رکھی جائے کہ اس پر بیٹھے ہوئے نمازی باقی نمازیوں کی سیدھ میں ہو، صف سے آگے بڑھا ہوا یا پیچھے نکلا ہوا نہ ہو اور یہ بھی ضروری ہے کہ جماعت کے ساتھ نماز پڑھتے ہوئے نمازی کرسی پر بیٹھ کر

نماز پڑھے، وہ کھڑے ہو کر قیام نہ کرے، کیونکہ اس صورت میں اگر وہ قیام میں صف کے برابر ہوگا تو بیٹھتے میں صف سے پیچھے ہو جائے گا، اور اگر بیٹھے میں صف کے برابر ہوگا تو کھڑے ہونے میں صف سے آگے نکل جائے گا، حالانکہ صف کو سیدھا رکھنا واجب ہے۔

نیز اگر کسی نے کرسی اس طور پر رکھ کر نماز پڑھی کہ اس سے قطع صف کی صورت بن رہی ہو، تو ایسا کرنے والا گناہ گار تو ہوگا، لیکن اس کی اور دیگر نمازیوں کی نماز ادا ہو جائے گی، کیونکہ صف کا سیدھا ہونا، مکمل ہونا وغیرہ صف کے واجبات میں سے ہیں، نماز کے واجبات میں سے نہیں ہیں۔

کرسی پر نماز پڑھنے کے تفصیلی احکام جاننے کے لیے مکتبۃ المدینہ کا مطبوعہ رسالہ ”کرسی پر نماز پڑھنے کے احکام“ کا مطالعہ کیجئے۔ درج ذیل لنک کے ذریعے یہ رسالہ پڑھا یا ڈاؤن لوڈ کیا جاسکتا ہے۔

<https://data2.dawateislami.net/Data/Books/Html/ur/2015/1296/part-1.html>

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَيْهِ وَاٰلِهِ وَسَلَّمَ



دارالافتاء اہلسنت
DARUL IFTA AHLESUNNAT

Darul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net